

(ഗവൺമെന്റ് നിലപാടിൽ പ്രതിഷേധിച്ച് ശ്രീ. പി. ജെ. ജോസഫ് അദ്ദേഹത്തിന്റെ പാർട്ടിയിൽപ്പെട്ട അംഗവും സഭവിട്ട് പുറത്തുപോയി.

സഭവിട്ട് പുറത്തുപോയ പ്രതിപക്ഷാംഗങ്ങൾ അൽപ്പസമയത്തിനുള്ളിൽ വീണ്ടും സഭയിൽ ഹാജരായി.)

### III ശ്രദ്ധക്ഷണിക്കൽ

#### (1) ദുരിതാശ്വാസ നിധിയിലേയ്ക്ക് തുക വകമാറ്റം

ശ്രീ. സെബാസ്റ്റ്യൻ കുളത്തുകൽ: സർ, കോവിഡിന്റെ പശ്ചാത്തലത്തിൽ ജനങ്ങളാകെ വലിയ ദുരിതത്തിലാണ്. അടിക്കടിയുണ്ടായ പ്രളയങ്ങളും പ്രതിസന്ധി സൃഷ്ടിച്ചിട്ടുണ്ട്. സംസ്ഥാനത്ത് പല സ്ഥലങ്ങളിലും ഇപ്പോഴും പ്രകൃതി ദുരന്തങ്ങളുണ്ടാകുന്നുണ്ട്. ഈ സാഹചര്യത്തിൽ മുഖ്യമന്ത്രിയുടെ ദുരിതാശ്വാസനിധി വലിയൊരു സഹായവും ജനങ്ങൾക്ക് ആശ്വാസമേകുന്നതുമാണ്. സംസ്ഥാനത്ത് പഞ്ചായത്തുകൾക്ക് ദുരിതാശ്വാസനിധി രൂപീകരിക്കാനുള്ള നിയമപരമായ അംഗീകാരം 2003-ലെ കേരള പഞ്ചായത്ത് രാജ് (ദുരിതാശ്വാസ നിധി രൂപീകരണവും വിനിയോഗവും) ചട്ടങ്ങളിലൂടെയാണ് സാധ്യമായത്. അതിലെ പ്രസക്ത ഭാഗങ്ങൾ ഞാനിവിടെ വായിക്കാം.

"3(1) നിധി രൂപീകരണം.- പേമാരി, വെള്ളപ്പൊക്കം, പ്രകൃതിക്ഷോഭം, അഗ്നിബാധ, കൊടുങ്കാറ്റ്, കടലാക്രമണം, അത്യാഹിതം, മാരാരോഗങ്ങൾ എന്നിവമൂലം ദുരിതമനുഭവിക്കുന്നവരും ഗ്രാമപഞ്ചായത്ത് പ്രദേശങ്ങളിൽ നിവസിക്കുന്നവരും നിർദ്ധനനുമായ വ്യക്തികൾക്ക് അവരുടെ ദുരിത നിവാരണാർത്ഥം അടിയന്തര ധനസഹായം നൽകുന്നതിനായി ഓരോ ഗ്രാമപഞ്ചായത്തിനും ഒരു പ്രമേയംമൂലം, ഗ്രാമപഞ്ചായത്തിന്റെ മറ്റ് ഫണ്ടുകളിൽ നിന്ന് വേറിട്ട് സൂക്ഷിക്കുന്ന ഒരു ദുരിതാശ്വാസനിധി രൂപീകരിക്കാവുന്നതും അത് ഗ്രാമപഞ്ചായത്തിന്റെ ദുരിതാശ്വാസനിധി എന്നറിയപ്പെടുന്നതുമാണ് ". ഇത് വളരെ നല്ലകാര്യമാണ്. പക്ഷേ അതിലേയ്ക്ക് ധനസ്വരൂപണം നടത്തുന്നതാണ് പ്രശ്നം. പഞ്ചായത്തുകൾക്ക് പ്രധാനമായും ഗവൺമെന്റ് നൽകുന്ന പ്ലാൻ ഫണ്ടും തനത് ഫണ്ടുമാണുള്ളത്. എന്നാൽ ഈ രണ്ട് ഫണ്ടുകളും ഇതിനുപയോഗിക്കാൻ കഴിയില്ല. അതുകൊണ്ട് ധനശേഖരണാർത്ഥം കലാ-കായിക-വിനോദ പരിപാടികൾ സംഘടിപ്പിച്ചും വ്യക്തികൾ, സംഘടനകൾ, സ്ഥാപനങ്ങൾ എന്നിവയിൽനിന്ന് സംഭാവനകൾ സ്വീകരിച്ചും ദുരിതാശ്വാസനിധിക്കാവശ്യമായ ധനം സ്വരൂപിക്കാവുന്നതാണ് എന്നാണ് ചട്ടത്തിൽ പറയുന്നത്. എന്നാൽ

ലോക്സഭയിന്റെ പശ്ചാത്തലത്തിൽ കലാ-കായിക-വിനോദ പരിപാടികളൊന്നും സംഘടിപ്പിക്കാൻ കഴിയില്ല. ഇപ്പോൾ വ്യക്തികളും സ്ഥാപനങ്ങളുമൊന്നും കാര്യമായ സംഭാവനകൾ നൽകാൻ കഴിയുന്നൊരു സ്ഥിതിയിലുമല്ല. എല്ലായിടത്തും പ്രതിസന്ധിയാണ്. മറ്റൊരു പ്രസക്തമായ കാര്യം, സംസ്ഥാനത്ത് പ്രകൃതിദുരന്തങ്ങളിൽ വീടുകൾക്ക് നാശനഷ്ടം സംഭവിക്കുന്നവർക്ക് നഷ്ടപരിഹാരം നൽകാൻ റവന്യൂ വകുപ്പിന് പ്രൊവിഷനണ്ട്. എന്റെ നിയോജകമണ്ഡലത്തിലെ പല പ്രദേശങ്ങളും കീഴ്ക്കാലമായ മലഞ്ചെരുവുകളാണ്. അവിടെ വീട് വയ്ക്കണമെങ്കിൽ ആദ്യം മണ്ണ് നിരത്തി സംരക്ഷണഭിത്തി കെട്ടി നിർപ്പവരുത്തണം. എന്നാൽ സംരക്ഷണ ഭിത്തികൾ പലപ്പോഴും മഴയിലിടിഞ്ഞുപോകുന്ന സ്ഥിതിയാണ്. കഴിഞ്ഞദിവസം എന്റെ നിയോജകമണ്ഡലത്തിലെ കോരുത്തോട് ഗ്രാമപഞ്ചായത്തിൽ ഒരു ദുരന്തമുണ്ടായി. ഒരു വീടിന് സംരക്ഷണ ഭിത്തിയുണ്ടായിരുന്നത് പത്തുപതിനഞ്ചടി ഉയരത്തിലായിരുന്നു, കാരണം കീഴ്ക്കാലമായ ചെരിവാണ്. കോൺക്രീറ്റ് ഫിൽച്ചെയ്ത ആ സംരക്ഷണ ഭിത്തി ഇടിഞ്ഞ് താഴേയ്ക്കുവീണ് റോഡ് ബ്ലോക്കായി. വീടിന് കേടുപാടുകൾ സംഭവിച്ചില്ലെങ്കിലും താമസിക്കാൻ കഴിയാതെ വീട് ഉപേക്ഷിച്ച് പോകാൻ അവർ തീരുമാനിച്ചു. ഇതെല്ലാം നീക്കാച്ചെയ്തില്ലെങ്കിൽ പ്രോസിക്യൂട്ട് ചെയ്യുമെന്നു പറഞ്ഞ് പഞ്ചായത്ത് നോട്ടീസ് നൽകിയിരിക്കുകയാണ്. ഇത്തരം കാര്യങ്ങൾ സംഭവിക്കുമ്പോൾ ദുരിതാശ്വാസനിധിക്ക് വളരെ പ്രസക്തിയുണ്ട്. അതുകൊണ്ട് പഞ്ചായത്തുകളുടെ പ്ലാൻ ഫണ്ടിൽനിന്നോ തനത് ഫണ്ടിൽനിന്നോ 5 ശതമാനത്തിലധികരിക്കാത്ത തുക ദുരിതാശ്വാസ നിധിയിലേയ്ക്ക് വകമാറ്റുന്നതിന് ചട്ടങ്ങളിൽ ഭേദഗതി വരുത്തിയാൽ ജനങ്ങൾക്ക് വലിയൊരു സഹായമാകുമെന്നും അതാത് പഞ്ചായത്തുകളിൽ സംഭവിക്കുന്ന ദുരിതങ്ങൾക്ക് ഫലപ്രദമായ ഇടപെടൽ ഒരുപരിധിവരെ നടത്താൻ കഴിയുമെന്നും ശ്രദ്ധയിൽപ്പെടുത്തുകയാണ്. ഇക്കാര്യത്തിൽ അനുഭാവപൂർവ്വമായ നടപടിയുണ്ടായാൽ ജനങ്ങൾക്ക് വലിയ ആശ്വാസമാകുകയും പഞ്ചായത്തുകൾക്ക് ദുരന്തങ്ങളിൽ ഫലപ്രദമായി ഇടപെടാനും കഴിയും എന്നുള്ളതാണ് ഈ വിഷയം അവതരിപ്പിച്ചുകൊണ്ട് എനിക്ക് നിർദ്ദേശിക്കാനുള്ളത്.

[അദ്ധ്യക്ഷവേദിയിൽ മി. ഡെപ്യൂട്ടി സ്പീക്കർ]

തദ്ദേശസ്വയംഭരണം, ഗ്രാമവികസനം, എക്സൈസ് വകുപ്പുമന്ത്രി (ശ്രീ. എം. വി. ഗോവിന്ദൻ മാസ്റ്റർ): സർ, ബഹുമാനപ്പെട്ട പൂഞ്ഞാർ അംഗം ഉന്നയിച്ച കാര്യം വിശദമായി പരിശോധിക്കേണ്ടതാണ്. നിലവിലുള്ള നിയമ പ്രകാരം തദ്ദേശഭരണ സ്ഥാപനങ്ങൾക്ക് കോവിഡ്-19 പോലുള്ള മഹാമാരി പ്രശ്നങ്ങളിൽ ഇടപെടാനുള്ള സൗകര്യം പ്രത്യേക വകുപ്പനുസരിച്ചുതന്നെ

നൽകിക്കഴിഞ്ഞിട്ടുള്ളതാണ്. കേരള പഞ്ചായത്ത് രാജ് (ദുരിതാശ്വാസ നിധി രൂപീകരണവും വിനിയോഗവും) ചട്ടങ്ങളിലെ ചട്ടം 3(1)-ൽ ഓരോ ഗ്രാമപഞ്ചായത്തിനും ഒരു പ്രമേയംമൂലം ഗ്രാമപഞ്ചായത്തിന്റെ മറ്റ് ഫണ്ടുകളിൽനിന്ന് വേറിട്ട് സൂക്ഷിക്കുന്ന ദുരിതാശ്വാസനിധി രൂപീകരിക്കാവുന്നതും അത് ഗ്രാമപഞ്ചായത്തിന്റെ ദുരിതാശ്വാസനിധി എന്നറിയപ്പെടുന്നതുമാണെന്ന് വ്യക്തമാക്കിയിട്ടുണ്ട്. പ്രസ്തുത ചട്ടം 3(2) പ്രകാരം ധനശേഖരണാർത്ഥമുള്ള കലാകായിക-വിനോദപരിപാടികൾ സംഘടിപ്പിച്ചും വ്യക്തികൾ, സംഘടനകൾ, സ്ഥാപനങ്ങൾ എന്നിവയിൽനിന്ന് സംഭാവനകൾ സ്വീകരിച്ചും ദുരിതാശ്വാസനിധി രൂപീകരിക്കുന്നതിന് ആവശ്യമായ ധനം സ്വരൂപിക്കാവുന്നതാണ്. ചട്ടം 3(3) പ്രകാരം നിധിയിലേയ്ക്ക് ഗ്രാമപഞ്ചായത്തിന്റെ ഏതെങ്കിലും ഫണ്ടിൽനിന്നോ സർക്കാരിൽനിന്ന് ഗ്രാമപഞ്ചായത്തിന് ലഭിച്ച ഏതെങ്കിലും ഗ്രാന്റിൽനിന്നോ തുക കൈമാറ്റം ചെയ്യാൻ പാടുള്ളതല്ല. മേൽസാഹചര്യത്തിൽ ഗ്രാമപഞ്ചായത്തിന്റെ പ്ലാൻ ഫണ്ട്, തനത് ഫണ്ട് എന്നിവയിൽനിന്ന് തുക ദുരിതാശ്വാസ നിധിയിലേയ്ക്ക് മാറ്റുന്നതിന് സാധിക്കില്ല. ബഹുമാനപ്പെട്ട അംഗം ഇവിടെ ചൂണ്ടിക്കാട്ടിയ കോവിഡ് പ്രതിരോധപ്രവർത്തനങ്ങളുടെ ഭാഗമായി അടിയന്തര പ്രോജക്ടുകൾ ഏറ്റെടുക്കുന്നതിന് തദ്ദേശസ്വയംഭരണ സ്ഥാപനങ്ങൾക്ക് അനുമതി നൽകി 26-4-2021-ലെ 911/2021 നമ്പർ പ്രകാരം സർക്കാർ ഉത്തരവ് പുറപ്പെടുവിച്ചിട്ടുണ്ട്. കൂടാതെ കോവിഡ് പ്രതിരോധ പ്രവർത്തനങ്ങൾക്ക് തനത് ഫണ്ടും പ്ലാൻ ഫണ്ടും ഉപയോഗിക്കുന്നതിൽ നിലവിൽ ഗ്രാമപഞ്ചായത്തുകൾക്ക് തടസ്സങ്ങളില്ല. കേന്ദ്ര ധനകാര്യ കമ്മീഷന്റെ ബേസിക് ഗ്രാന്റുകൂടി കോവിഡ് പ്രതിരോധ പ്രവർത്തനങ്ങൾക്ക് വിനിയോഗിക്കാൻ സാധിക്കുന്നതുമാണ്. 12-5-2021-ലെ 994/2021 നമ്പർ സർക്കാർ ഉത്തരവനുസരിച്ച് അപ്രകാരം തദ്ദേശസ്വയംഭരണ സ്ഥാപനങ്ങൾക്ക് ഉപയോഗിക്കാൻ അനുമതി നൽകിയിട്ടുണ്ട്. ദുരിതാശ്വാസ പ്രവർത്തനങ്ങൾക്ക് ഫലപ്രദമായ ഇടപെടൽ നടത്തുന്നതിന് തദ്ദേശസ്വയംഭരണ സ്ഥാപനങ്ങളുടെ ഫണ്ടുപയോഗിക്കാനാവശ്യമായ നിലപാട് സർക്കാർ സ്വീകരിച്ചിട്ടുണ്ട്.

ശ്രീ. സെബാസ്റ്റ്യൻ കുളത്തുകൽ: സർ, ബഹുമാനപ്പെട്ട മന്ത്രി സൂചിപ്പിച്ച കാര്യം അംഗീകരിക്കുന്നു. പഞ്ചായത്തുകൾക്ക് കോവിഡ് പ്രതിരോധ പ്രവർത്തനങ്ങളിൽ ഫലപ്രദമായി ഇടപെടാൻ കഴിയുന്ന സാഹചര്യം ഗവൺമെന്റുണ്ടാക്കിയത് അഭിനന്ദനാർഹമാണ്. ദുരന്തങ്ങൾമൂലം ഒരു വ്യക്തിക്ക് സംഭവിക്കുന്ന നഷ്ടം പരിഹരിക്കാൻ പഞ്ചായത്തുകൾക്ക് കഴിയില്ല. ഞാൻ ജില്ലാ പഞ്ചായത്ത് പ്രസിഡന്റായിരുന്ന വ്യക്തിയാണ്. പഞ്ചായത്തുകൾക്ക് പദ്ധതി ആവിഷ്കരിച്ച് കോവിഡ് പ്രതിരോധ പ്രവർത്തനം ചെയ്യാം. പക്ഷേ വ്യക്തികൾക്ക്

സംഭവിക്കുന്ന നഷ്ടം പരിഹരിക്കാൻ ദുരിതാശ്വാസനിധിയിലൂടെ മാത്രമേ സാധിക്കൂ. ദുരന്തങ്ങൾക്കിരയാകുന്നവരെ പ്രോസിക്യൂട്ട് ചെയ്യുമെന്നുപറഞ്ഞ് പഞ്ചായത്ത് നോട്ടീസ് നൽകുന്നത് അങ്ങേയറ്റം ഖേദകരമാണ്. ഇത്തരം അധികാരങ്ങൾ പഞ്ചായത്ത് പ്രയോഗിക്കുന്നത് തെറ്റാണ്. അതിനകൂടി ബഹുമാനപ്പെട്ട തദ്ദേശസ്വയംഭരണ വകുപ്പുമന്ത്രിയുടെ ഭാഗത്തുനിന്ന് ശ്രദ്ധയൂണ്ടാകണം.

ശ്രീ. എം. വി. ഗോവിന്ദൻ മാസ്റ്റർ: സർ, വ്യക്തികൾക്കുണ്ടാകുന്ന നഷ്ടം സംബന്ധിച്ച് ഗ്രാമപഞ്ചായത്തോ മുനിസിപ്പാലിറ്റിയോ അല്ല കാര്യങ്ങൾ തീരുമാനിക്കുന്നത്. അതിന് റവന്യൂ വകുപ്പുൾപ്പെടെ നിരവധി മാർഗ്ഗങ്ങളുണ്ട്. പ്രസ്തുത വകുപ്പുകളാണ് അതുസംബന്ധിച്ച് വ്യക്തമായ തീരുമാനവും സഹായവും നൽകിക്കൊണ്ടിരിക്കുന്നതെന്ന് നമുക്കറിയാം. അതിന് പഞ്ചായത്തിന്റെ പ്രത്യേക രീതിയിലുള്ള നിധിക്കുവേണ്ടി കാത്തു നിൽക്കേണ്ടതില്ല. പൊതുവായുണ്ടാകുന്ന എല്ലാ കാര്യങ്ങളും കൈകാര്യം ചെയ്യുന്നതിനുള്ള സൗകര്യം പഞ്ചായത്തുകൾക്ക് ഇപ്പോൾ അനുവദിച്ചിട്ടുണ്ട്.

11.00 A.M.]

## (2) അനധികൃത മാലിന്യ നിക്ഷേപം

ശ്രീ. അൻവർ സാദത്ത്: സർ, ഞാൻ സഭയുടെ ശ്രദ്ധയിൽപ്പെടുത്താൻ പോകുന്ന വിഷയത്തിൽ ബഹുമാനപ്പെട്ട മുഖ്യമന്ത്രിയും ആരോഗ്യ വകുപ്പുമന്ത്രിയും ഗതാഗത വകുപ്പുമന്ത്രിയും ഇടപെട്ടാൽ മാത്രമാണ് പൂർണ്ണപരിഹാരം കണ്ടെത്താൻ സാധിക്കുന്നത്. ഈ വിഷയവുമായി ബന്ധപ്പെട്ട് ബഹുമാനപ്പെട്ട ഗതാഗത വകുപ്പുമന്ത്രിയിൽനിന്നും നല്ല മറുപടി പ്രതീക്ഷിക്കുകയാണ്. ഇന്ന് കേരളത്തിൽ വ്യാപകമായി ആളൊഴിഞ്ഞ സ്ഥലങ്ങളിലും പൊതുസ്ഥലങ്ങളിലും മാലിന്യം നിക്ഷേപിക്കുന്നത് പതിവായിരിക്കുകയാണ്. മാലിന്യം നീക്കംചെയ്യുന്നതിന് കരാറെടുത്ത ചില ഏജൻസികൾ അനധികൃതമായും പൊതുജനാരോഗ്യത്തിന് ഹാനികരമാകുന്ന രീതിയിലും അവരവരുടെ വാഹനങ്ങളിൽകൊണ്ടുവരുന്ന ആശുപത്രി കള്ളസ് മാലിന്യങ്ങൾ, മറ്റ് മാലിന്യങ്ങൾ എന്നിവ പുറംതള്ളുന്നത് നിത്യസംഭവമായി മാറിയിരിക്കുന്നു. ഇത് ചോദ്യംചെയ്യുന്നവരോട് ഗുണ്ടാ സംഘത്തെപ്പോലെയാണ് പെരുമാറുന്നത്. മാലിന്യങ്ങൾ മാറ്റുന്നതിന് കരാർ ഏറ്റെടുത്ത ചില ഏജൻസികൾ ക്വട്ടേഷൻ സംഘങ്ങളെ ഈ ജോലി ഏൽപ്പിക്കുന്നത് വലിയ പ്രത്യാഘാതമുണ്ടാക്കുന്ന വിഷയമായാണ് പൊതുസമൂഹം കാണുന്നത്. കോട്ടയം മെഡിക്കൽ കോളേജ് ആശുപത്രിയിലെ മാലിന്യം 6-7-2021-ന് രാത്രി എറണാകുളം ജില്ലയിലെ ചെങ്ങമനാട് പഞ്ചായത്തിലെ